



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 18.05.2024

പ്രധാനവാർത്തകൾ

1. ലോക്സഭാ തിരഞ്ഞെടുപ്പിന്റെ ശേഷിക്കുന്ന മൂന്ന് ഘട്ടങ്ങളിലേക്കുള്ള പ്രചാരണം ശക്തം. അഞ്ചാം ഘട്ട തിരഞ്ഞെടുപ്പ് നടക്കുന്ന മണ്ഡലങ്ങളിൽ പരസ്യ പ്രചാരണം ഇന്ന് അവസാനിക്കും.
2. സംസ്ഥാനത്ത് പകർച്ചപ്പനി പ്രതിരോധ പ്രവർത്തനങ്ങൾക്ക് തുടക്കമിട്ട് ആരോഗ്യവകുപ്പ്. കോഴിക്കോട് ഒരു വെസ്റ്റ് നൈൽ മരണം സ്ഥിരീകരിച്ചു.
3. സംസ്ഥാനത്ത് വരും ദിവസങ്ങളിലും ശക്തമായ മഴ തുടരും; പാലക്കാട്, മലപ്പുറം ജില്ലകളിൽ ഇന്ന് ഓറഞ്ച് ജാഗ്രത; കേരള തീരത്ത് മത്സ്യബന്ധനത്തിന് വിലക്ക്.
4. വിദേശ വിദ്യാർത്ഥികൾക്ക് നേരെയുള്ള ആക്രമണ സാധ്യത കണക്കിലെടുത്ത് കിർവിസ്ഥാനിൽ ഇന്ത്യൻ വിദ്യാർത്ഥികൾക്ക് വിദേശകാര്യമന്ത്രാലയത്തിന്റെ ജാഗ്രതാ നിർദ്ദേശം.
5. ഐപിഎൽ ക്രിക്കറ്റിൽ ഇന്ന് റോയൽ ചലഞ്ചേഴ്സ് ബെംഗളൂരു - ചെന്നൈ സൂപ്പർ കിങ്സുമായി ഏറ്റുമുട്ടും.

ഹെഡ്ലൈൻ-1

തിരഞ്ഞെടുപ്പ് പ്രചാരണം

രാജ്യത്ത് ലോക്സഭാ തിരഞ്ഞെടുപ്പിന്റെ ശേഷിക്കുന്ന മൂന്ന് ഘട്ടങ്ങളിലേക്കുള്ള പ്രചാരണം ഊർജ്ജിതമായി പുരോഗമിക്കുന്നു. അഞ്ചാം ഘട്ട തിരഞ്ഞെടുപ്പ് നടക്കുന്ന മണ്ഡലങ്ങളിൽ പരസ്യ പ്രചാരണം ഇന്ന് അവസാനിക്കും. മറ്റുന്നാളാണ് അഞ്ചാം ഘട്ടത്തിലെ വോട്ടെടുപ്പ്. ബിജെപിയുടെ മുതിർന്ന നേതാവും പ്രധാനമന്ത്രിയുമായ നരേന്ദ്രമോദി ഇന്ന് ഹരിയാനയിലും ന്യൂഡൽഹിയിലും പൊതു സമ്മേളനങ്ങളെ അഭിസംബോധന ചെയ്യും. ബിജെപി നേതാക്കളും കേന്ദ്രമന്ത്രിമാരുമായ രാജ് നാഥ് സിംഗ്, അമിത് ഷാ എന്നിവർ ഇന്ന് ഉത്തർപ്രദേശിൽ പ്രചാരണ പരിപാടികളിൽ പങ്കെടുക്കുന്നുണ്ട്. കോൺഗ്രസ് നേതാവ് രാഹുൽ ഗാന്ധിയും സമാജ്വാദി പാർട്ടി അധ്യക്ഷൻ അഖിലേഷ് യാദവും ഇന്ന് ഉത്തർപ്രദേശിൽ പ്രചാരണം നടത്തും. ബിഎസ്പി അധ്യക്ഷനായ വാസുദേവ് റെഡ്ഡി മണ്ഡലത്തിൽ പൊതുപരിപാടികളിൽ സംസാരിക്കും.

ഹെഡ്ലൈൻ-1എ

7, 6 ഘട്ടം - തിരഞ്ഞെടുപ്പ്

ലോക്സഭാ തിരഞ്ഞെടുപ്പിന്റെ അവസാന ഘട്ടത്തിലെ നാമനിർദ്ദേശ പത്രിക പിൻവലിക്കാനുള്ള സമയപരിധി ഇന്നലെ അവസാനിച്ചു. ഏഴാം ഘട്ടത്തിലേക്കുള്ള വോട്ടെടുപ്പ് ജൂൺ ഒന്നിനും ആറാം ഘട്ട വോട്ടെടുപ്പ് ഈ മാസം 25 നും നടക്കും. ഏഴ് സംസ്ഥാനങ്ങളിലെയും ഒരു കേന്ദ്രഭരണ പ്രദേശത്തെയും 57 സീറ്റുകളിലേക്കാണ് അവസാന ഘട്ടത്തിൽ വോട്ടെടുപ്പ് നടക്കുന്നത്. എല്ലാ ഘട്ടങ്ങളിലേയും വോട്ടെണ്ണൽ ജൂൺ നാലിനാണ്.

കണ്ണൂർ - റാൻഡമൈസേഷൻ

കണ്ണൂർ ലോകസഭ മണ്ഡലത്തിലെ വോട്ടെണ്ണൽ കേന്ദ്രത്തിലേക്കുള്ള ഉദ്യോഗസ്ഥരുടെ ഒന്നാം ഘട്ട റാൻഡമൈസേഷൻ പൂർത്തിയായി. കൗണ്ടിംഗ് സുപർവൈസർ, കൗണ്ടിംഗ് അസിസ്റ്റന്റ് എന്നിവർ ഉൾപ്പെടുന്ന സംഘത്തെയും മൈക്രോ ഒബ്സർവർമാരെയുമാണ് നിയമിച്ചത്. വോട്ടെണ്ണൽ ജോലിക്ക് നിയോഗിച്ച ജീവനക്കാർക്കുള്ള നിയമന ഉത്തരവ് ഓൺലൈനായി സ്ഥാപനമേധാവികൾക്ക് ലഭ്യമാക്കും. ഉദ്യോഗസ്ഥർക്കുള്ള ആദ്യഘട്ട പരിശീലനം ഈ മാസം 21 ന് നടക്കും.

പക്ഷിപ്പനി - പത്തനംതിട്ട

പത്തനംതിട്ട നിരണം പഞ്ചായത്തിലെ പതിനൊന്നാം വാർഡിൽ പക്ഷിപ്പനി സ്ഥിരീകരിച്ച പ്രദേശത്ത് കള്ളിംഗ് നടപടികൾ ആരംഭിച്ചു. തദ്ദേശ, മൃഗസംരക്ഷണ, ആരോഗ്യ വകുപ്പുകളുടെ നേതൃത്വത്തിലാണ് നടപടികൾ. നിരണം ബേത്ലഹേം പള്ളിക്ക് സമീപ പ്രദേശങ്ങളിലാണ് പ്രതിരോധ പ്രവർത്തനങ്ങൾ നടക്കുന്നത്. രോഗബാധ സ്ഥിരീകരിച്ച പ്രദേശത്തിന്റെ ഒരു കിലോമീറ്റർ ചുറ്റളവിലുള്ള വളർത്തുപക്ഷികളുടെ കൃത്യമായ എണ്ണം എടുത്ത് അവയെ കൊന്ന് പ്രദേശം പൂർണ്ണമായും അണുവിമുക്തമാക്കുകയാണ് ലക്ഷ്യം.

പക്ഷിപ്പനി (ഇൻട്രോ)

ആലപ്പുഴ ജില്ലയിൽ പുതുതായി പക്ഷിപ്പനി റിപ്പോർട്ട് ചെയ്ത തഴക്കര, തലവടി, ചമ്പക്കുളം പഞ്ചായത്തുകളിൽ പക്ഷികളെ കൊന്നൊടുക്കുന്ന പ്രവർത്തനങ്ങൾ പുരോഗമിക്കുന്നു. 12,678 വളർത്തുപക്ഷികളെയാണ് കൊന്നു മറവു ചെയ്യുക.

കൂടുതൽ വിവരങ്ങളുമായി ആകാശവാണി ആലപ്പുഴ ജില്ലാ പ്രതിനിധി ആർ രവി കുമാർ..

(വോയിസ്)

ഹെഡ്ലൈൻ-3

കേരള മഴ

സംസ്ഥാനത്ത് ബുധനാഴ്ച വരെ ശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്. ഈ മാസം 31 ന് മുമ്പ് കേരളത്തിൽ കാലവർഷം എത്തുമെന്നാണ് പ്രവചനം. ഇന്ന് പാലക്കാട്, മലപ്പുറം ജില്ലകളിൽ ഓറഞ്ച് ജാഗ്രത പ്രഖ്യാപിച്ചു. കണ്ണൂർ, കാസർഗോഡ് ഒഴികെയുള്ള പത്തു ജില്ലകളിൽ മഞ്ഞ ജാഗ്രതയും പ്രഖ്യാപിച്ചിട്ടുണ്ട്. നാളെ പത്തനംതിട്ട, ആലപ്പുഴ, ഇടുക്കി ജില്ലകളിൽ ഓറഞ്ച് ജാഗ്രതയും നൽകി. ശക്തമായ കാറ്റിനും മോശം കാലാവസ്ഥയ്ക്കും സാധ്യതയുള്ളതിനാൽ കേരള തീരത്ത് നിന്ന് കടലിൽ പോകാൻ പാടില്ലെന്ന് മുന്നറിയിപ്പുണ്ട്. മലയോരമേഖലയിലുള്ളവരും അതീവ ജാഗ്രത പാലിക്കണം.

അരുവിക്കര ഡാം

ശക്തമായ മഴയെത്തുടർന്ന് തിരുവനന്തപുരം അരുവിക്കര ഡാമിന്റെ രണ്ടു ഷട്ടറുകൾ 20 cm വീതം ഉയർത്തിയതായി ജില്ലാ കളക്ടർ അറിയിച്ചു. മറ്റു രണ്ടു ഷട്ടറുകൾ കൂടി 20 cm വീതം ഉടൻ ഉയർത്തുമെന്നും സമീപവാസികൾ ജാഗ്രത പാലിക്കണമെന്നും അദ്ദേഹം നിർദ്ദേശിച്ചു.

ഊട്ടി - മഴ

തമിഴ്നാട്ടിലെ വിവിധയിടങ്ങളിൽ കനത്ത മഴ പെയ്തതിനെ തുടർന്ന് ഊട്ടിയടക്കമുള്ള വിനോദ സഞ്ചാരകേന്ദ്രങ്ങളിലേക്കുള്ള യാത്ര തീക്കുറച്ചുവരെ വിലക്കി.

അടിയന്തിര സാഹചര്യങ്ങളിൽ പൊലീസ്, അഗ്നിരക്ഷാ സേനാ വിഭാഗങ്ങളുടെ സഹായം ലഭ്യമാക്കാനും നീലഗിരി കളക്ടർ നിർദ്ദേശം നൽകി. തേനി, ഡിണ്ടിഗൽ, തെക്കാശി എന്നിവിടങ്ങളിൽ ഇന്ന് ഓറഞ്ച് ജാഗ്രത നൽകിയിട്ടുണ്ട്.

ഹെഡ്ലൈൻ-2

ആരോഗ്യ വകുപ്പ് - മഴ

മഴ ശക്തമാകുന്ന സാഹചര്യത്തിൽ സംസ്ഥാനത്ത് പകർച്ചപ്പനികൾക്കെതിരെ ആരോഗ്യവകുപ്പ് ജാഗ്രതാ നിർദ്ദേശം നൽകി. ഡെങ്കിപ്പനി, എലിപ്പനി, മഞ്ഞപ്പിത്തം തുടങ്ങിയ പകർച്ചവ്യാധികൾ ഉണ്ടാകാൻ സാധ്യതയുണ്ട്. പ്രതിരോധ പ്രവർത്തനങ്ങൾക്കായി ആരോഗ്യ വകുപ്പ് നടപടികൾ ആരംഭിച്ചു. തദ്ദേശ സ്ഥാപനങ്ങളുടെ സഹകരണത്തോടെ സംസ്ഥാന വ്യാപകമായി രണ്ടു ദിവസത്തെ ശുചീകരണ പ്രവർത്തനങ്ങൾ ശക്തമാക്കാനാണ് നിർദ്ദേശം.

മഴക്കാല ശുചീകരണം - കണ്ണൂർ

കണ്ണൂർ ജില്ലയിൽ മഴക്കാല പൂർവ്വ ശുചീകരണ പ്രവർത്തനങ്ങൾക്ക് തുടക്കമായി. രാമനതളി പഞ്ചായത്തിലെ എട്ടിക്കുളം ബീച്ച് പരിസരത്ത് പരിപാടി ജില്ലാ പഞ്ചായത്ത് പ്രസിഡന്റ് പി. പി. ദിവ്യ ഉദ്ഘാടനം ചെയ്തു. നാളെ കണ്ണൂർ ജില്ലയിൽ ശുചിത്വ ഹർത്താൽ സംഘടിപ്പിക്കാനും തീരുമാനിച്ചിട്ടുണ്ട്.

ഹെഡ്ലൈൻ-2എ

വെസ്റ്റ് നൈൽ മരണം

കോഴിക്കോട് കോർപ്പറേഷൻ പരിധിയിൽ വെസ്റ്റ് നൈൽ മരണം റിപ്പോർട്ട് ചെയ്തു. കഴിഞ്ഞ ദിവസം മരിച്ച 13 വയസുള്ള

വിദ്യാർത്ഥിനിയുടെ മരണമാണ് വെസ്റ്റ് നൈൽ കാരണമെന്ന് സ്ഥിരീകരിച്ചത്. കോഴിക്കോട് മെഡിക്കൽ കോളേജിൽ ചികിത്സയിലിരിക്കുകയാണ് പെൺകുട്ടി മരിച്ചത്. പ്രദേശത്ത് പ്രതിരോധ പ്രവർത്തനങ്ങൾ ശക്തമാക്കാൻ തീരുമാനിച്ചതായി ആരോഗ്യ വകുപ്പ് അറിയിച്ചു.

കുറുവാ ദ്വീപ് (ഇൻട്രോ)

വയനാട്ടിൽ മാസങ്ങളായി അടച്ചിട്ടിരിക്കുന്ന കുറുവാ ദ്വീപ് തുറക്കണമെന്ന ആവശ്യവുമായി നാട്ടുകാർ ജില്ലാ കളക്ടറെ സമീപിച്ചു. കഴിഞ്ഞ ഫെബ്രുവരി 29ന് ഹൈക്കോടതി ഉത്തരവ് പ്രകാരമാണ് ജില്ലയിലെ ഇക്കോ ടൂറിസം കേന്ദ്രങ്ങൾ അടച്ചത്. വന്യജീവി ആക്രമണങ്ങളുടെ പശ്ചാത്തലത്തിലായിരുന്നു നടപടി. നിലവിലെ സ്ഥിതി കോടതിയെ ധരിപ്പിച്ച് ദ്വീപ് തുറക്കുന്നതിനുള്ള നടപടികൾ സ്വീകരിക്കുമെന്ന് ജില്ലാ കളക്ടർ അറിയിച്ചു.

വിശദാംശങ്ങളുമായി ആകാശവാണി വയനാട് ജില്ലാ പ്രതിനിധി അരുൺ വിൻസെൻറ്....

(വോയിസ്)

നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യുന്നു. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.

ഹെഡ്ലൈൻ-5

ഐപിഎൽ

ഐപിഎൽ ക്രിക്കറ്റിൽ ഇന്ന് റോയൽ ചലഞ്ചേഴ്സ് ബെംഗളൂരു - ചെന്നൈ സൂപ്പർ കിങ്സുമായി ഏറ്റുമുട്ടും. രാത്രി 7.30ന് ബെംഗളൂരുവിലാണ് മത്സരം. ഇന്നലെ നടന്ന മത്സരത്തിൽ ലഖ്നൗ സൂപ്പർ ജയന്റ്സ് - മുംബൈ ഇന്ത്യൻസിനെ 18 റണ്ണിന് പരാജയപ്പെടുത്തി.

ഹെഡ്ലൈൻ-4

കിർവിസ്ഥാൻ - ജാഗ്രത

കിർവിസ്ഥാനിലെ ബിഷ്ണുകിൽ ഇന്ത്യൻ വിദ്യാർത്ഥികൾക്ക് ജാഗ്രതാ നിർദ്ദേശം നൽകി വിദേശകാര്യമന്ത്രാലയം. ആൾക്കൂട്ട ആക്രമണത്തിനിടെ മറ്റ് രാജ്യങ്ങളിൽ നിന്നുള്ള വിദ്യാർത്ഥികളെ ലക്ഷ്യം വെച്ച് അക്രമം നടക്കുന്നതായി മന്ത്രാലയം മുന്നറിയിപ്പ് നൽകി. ഇന്ത്യൻ വിദ്യാർത്ഥികൾ വീടുകളിൽ തുടരണമെന്നും നിർദ്ദേശം നൽകിയിട്ടുണ്ട്. സ്ഥിതിഗതികൾ വിലയിരുത്തി വരികയാണെന്നും വിദ്യാർത്ഥികളുടെ ക്ഷേമം ഉറപ്പാക്കുമെന്നും വിദേശകാര്യ മന്ത്രി എസ് ജയ്ശങ്കർ അറിയിച്ചു. കിർവിസ്ഥാനിലെ ഇന്ത്യൻ എംബസിയുമായി വിദ്യാർത്ഥികൾ നിരന്തരം ബന്ധം പുലർത്തണമെന്നും നിർദ്ദേശിച്ചിട്ടുണ്ട്. അടിയന്തര സഹായത്തിനായി ഇന്ത്യൻ എംബസിയുടെ 24 മണിക്കൂറും പ്രവർത്തിക്കുന്ന 055-571-0041 എന്ന നമ്പറിൽ ബന്ധപ്പെടാവുന്നതാണ്.

സ്വർണ്ണവില

സ്വർണ്ണവില കുടി. പവന് 640 രൂപ വർദ്ധിച്ച് 54,720 രൂപയായി. ഗ്രാമിന് 80 രൂപ വർദ്ധിച്ച് 6,840 രൂപയിലെത്തി. ആഭ്യന്തര വിപണിയിൽ ഈ മാസത്തെ ഏറ്റവും ഉയർന്ന വിലയാണിത്.

പാലക്കാട് - നെൽകൃഷി

പാലക്കാട് ജില്ലയിലെ നെൽകൃഷി ഒന്നാം വിളയുമായി ബന്ധപ്പെട്ട് ജില്ലാ കളക്ടറുടെ അധ്യക്ഷതയിൽ യോഗം ചേർന്നു. ജില്ലയിലെ നിലവിലെ സാഹചര്യം അനുസരിച്ചും കാലവർഷം യഥാസമയം ലഭിക്കുമെന്ന കണക്കുകൂട്ടലിലും കർഷകർക്ക് നെൽകൃഷിയുടെ പ്രാരംഭ പ്രവർത്തനങ്ങൾ ആരംഭിക്കാമെന്ന് യോഗം വിലയിരുത്തി. എന്നാൽ മഴയുടെ കുറവു മൂലം ജില്ലയിലെ അണക്കെട്ടുകളിൽ നിന്ന് ജലസേചനത്തിന് വെള്ളം ലഭ്യമാക്കാൻ കഴിയില്ലെന്ന് ജില്ലാ കളക്ടർ അറിയിച്ചു. ചിറ്റൂർ പുഴ ജലസേചന പദ്ധതിയിൽ നിന്നും ജലലഭ്യതയനുസരിച്ച് മാത്രമെ വെള്ളമെടുക്കാനാകൂ എന്നും കളക്ടർ പറഞ്ഞു.

കരടി - പാലക്കാട്

പാലക്കാട്, കഞ്ചിക്കോട് അയ്യപ്പൻ മലയിൽ പൊട്ടിവിണ വൈദ്യുതി ലൈനിൽ നിന്ന് ഷോക്കേറ്റ് രണ്ടു കരടികൾ ചത്തു. പന്ത്രണ്ടും, മൂന്നും വയസ്സുള്ള പെൺ കരടികളുടെ ജഡം ഇന്നലെ കെ.എസ്.ഇ.ബി ജീവനക്കാരാണ് കണ്ടത്. കാറ്റിലും മഴയിലും മരം വീണ് തകർന്ന വൈദ്യുതി ലൈനിൽ തട്ടിയാണ് കരടികൾക്ക് ഷോക്കേറ്റ്. ജില്ലയിൽ ആദ്യമായാണ് കരടികൾ ഷോക്കേറ്റ് ചത്ത സംഭവം റിപ്പോർട്ട് ചെയ്യുന്നതെന്ന് വനം ഉദ്യോഗസ്ഥർ അറിയിച്ചു.

*
